

WERREJ

Bir-reqqa: Il-lingwa miktuba u mithaddta	1
• Il-partiċella ‘xi’	1
• Bil-Kelma t-Tajba	3
• Inkomplu ntejbu xogħolna	3
Kelma b’kelma: It-terminoloġija	4
• In-nassa tal-‘proċeduri’ u tal-‘proċedimenti’	4
• It-termini requirement u provision	7
Mill-ghatba ‘l barra: Aspetti ohra	8
• Nagħmluha ċara	8
• It-tielet konferenza dwar il-Lingwistika Maltija	9
• Reċensjoni: It-Teżawru	10
• Saydon it-traduttur (1895-1971)	11

Merħba għas-sitt harga ta’ l-aċċent, il-bullettin lingwistiku interistituzzjonali. Din il-harga tinkludi diversi artikli interessanti, fosthom dwar it-tifsiriet u l-kuntesti differenti tal-partiċella xi. F’Marzu li għadda gie jżurna fil-Lussemburgu l-Viċi President tal-Akkademja tal-Malti, is-Sur George Farrugia, li mexxa seminar iffukat l-aktar fuq l-ortografija. Tistgħu ssibu artikololett li jittratta dan is-seminar.

*Għandna wkoll żewġ kontribuzzjonijiet interessanti hafna dwar it-terminoloġija. Wahda hi dwar id-differenza bejn **proċeduri** u **proċedimenti**, filwaqt li l-ohra hi dwar it-termini **requirement** u **provision**. It-tielet taqsima tinkludi artiklu dwar il-kitba ċara, informazzjoni dwar il-konferenza dwar il-lingwistika Maltija, reċensjoni ta’ teżawru ġdid u intervista dwar il-Prof. Pietru Pawl Saydon, li jibqa’ mfakkar għat-traduzzjoni tal-Bibbja mil-lingwi oriġinali.*

Ma’ din il-harga qed jitqassam ukoll it-tieni suppliment terminoloġiku, li jiffoka fuq il-vetturi.

Il-Bord Editorjali

BIR-REQQA

Il-lingwa miktuba u mithaddta

Il-partiċella ‘xi’

Karl Scicluna

Il-partiċella **xi** mhux dejjem iġġib ruhha bħal shabha l-partiċelli l-ohra. Dan jista’ jkun għaliex din il-partiċella tintuża f’diversi kuntesti u għandha aktar minn tifsira waħda.

Il-partiċella **xi** għandha żewġ tifsiriet ewlenin:

1) Meta tintuża bħala pronom bit-tifsira ta’ **what**, il-partiċella **xi** titqassar dejjem quddiem kelma li tibda b’vokali, b’konsonanti waħda jew b’sekwenza ta’ konsonanti u gh/h. Innutaw dawn l-eżempji:

X’ajruplan għadda!

Insejt **x’kont** se nagħmel.

Għidilna **x’fhimt** mil-lezzjoni.

X’dghajsa tixtieq tixtri?

Quddiem kliem li jibda b’żewġ konsonanti, jew aktar, il-partiċella **xi** ma titqassarx. Għalhekk niktbu:

Xi trid tixrob?

Ghidli **xi smajt** fl-ahbarijiet.

Xi xtrajt sabih ilbierah?

Staqsewh **xi premju** rebah.

2) Meta l-partiċella **xi** tintuża bħala aġġettiv indefinit fis-sens ta’ numru, **bejn wiehed u ieħor**, jew **madwar** (bl-Ingliż **some** jew **about**) il-partiċella **xi** ma titqassar qatt, għall-ebda raġuni.

Ġbart **xi affarijiet**.

Dawn huma **xi eżempji**.

Ghandi **xi ideat**.

Xtara **xi haġa**.

Qabdu **xi għasafar**.

Xorob **xi erba**’ tazzi ilma.

MISTOQSIJA: Inkun qed nikteb tajjeb meta nikteb **x'imkien** jew **x'uhud**?

TWEĠIBA: Le, u r-raġunijiet huma tnejn.

Fiz-żewġ eżempji t-tifsira ta' **xi** hija ta' aġġettiv indefinit (**some**) u b'hekk il-partiċella **xi** ma titqassar qatt.

2a) Barra minn hekk, il-frazi **xi mkien** hija magħmula mill-partiċella **xi + mkien**. Għaldaqstant, m'għandix għalfejn inqassar il-partiċella biex imbagħad inżid il-vokali tal-lehen. Il-vokali tal-lehen tissejjah hekk għax ninqeda biha meta jkolli bżonnha biss, u f'dan l-eżempju nista' faċilment nġaddi mingħajrha.

2b) Il-frazi **xi whud** hija magħmula mill-partiċella **xi + whud** (plural ta' wiehed). Hawnhekk ukoll m'għandix għalfejn inqassar il-partiċella biex imbagħad ikolli nibdel il-konsonanti dghajfa **w** fil-vokali **u** biex nikteb **x'uhud**.

B'hekk, il-kitba korretta għandha tkun:

xi mkien ✓ mhux **x'imkien** ✗
xi whud ✓ mhux **x'uhud** ✗

MISTOQSIJA: Tista' l-partiċella **xi** tingħaqad mal-artiklu bħall-partiċelli **ma'**, **ta'**, **sa** u **ġo**?

TWEĠIBA: Le. Il-partiċella **xi** ma tingħaqad qatt mal-artiklu, lanqas meta tkun t'fisser **madwar** jew **bejn wiehed u iehor**. Għalhekk, irridu niktbu:

Xi l-ghaxra mhux **xil-ghaxra**, **xi d-disgha** mhux **xid-disgha**, **xi s-sebgha** mhux **xis-sebgha**.

MISTOQSIJA: Għaliex niktbu **xi l-mniegħel** u mhux **x'il-mniegħel**?

TWEĠIBA: Il-vokali **i** tal-artiklu hija wkoll



Disinn ta' Michael Mifsud

vokali tal-lehen. Għaldaqstant, m'għandix għalfejn innejhi l-vokali **i** biex inqassar il-partiċella biex imbagħad nerġa' nżidha mal-artiklu. B'hekk, mistoqsijiet oħra simili bħal **xi l-mniefah trid?**, **xi x-xjaten għamilti?**, għandhom jinkitbu b'dan il-mod.

MISTOQSIJA: Allura l-partiċella **xi** ma tingħaqad qatt?

TWEĠIBA: L-uniku każ meta l-partiċella **xi** tingħaqad huwa fil-kelma **xhin**.

X'hin u **xhin** jeżistu t-tnejn iżda l-kuntest għandu jindikalna niktubx waħda jew l-oħra.

Meta rrid nistaqsi l-hin preċiż għandi niktibha mifruđa.

Eż. **X'hin hu**, jekk jogħġbok?
X'hin se niltaqgħu llejla?

Meta **xhin** ikollha tifsira ta' **meta** jew **waqt** li trid tinkiteb magħquđa.

Eż. **Xhin** konna qed nieklu, daqq it-telefown.
Xhin inlesti dil-bieċa xogħol, immur nistrieħ.

Is-Sur Scicluna huwa l-President tal-Għaqda tal-Qarrejja tal-Provi u jgħalliem l-ortografija l-Università ta' Malta.

Bil-Kelma t-Tajba

Manwel Mifsud



MISTOQSIIJA: Kif ghandi nikteb: **ghixien** jew **ghajxien**?

TWEĠIBA: Ikteb **ghajxien**.

SPJEGA: Kulhadd jaf li fil-verbi Maltin, l-aktar fejn jidhlu l-**gh** u l-**h**, jiswielna hafna li niehdu l-mudell. Dan mhuwa xejn hlief mera ta' x'sura kien ikollha l-kelma kieku minflok **gh** jew **h** (li tilfu lehinom u ma jurukx fejn qeghdin) kien hemm konsonanti ohra li tinstema', ngħidu ahna **r**. Ghallmuna tajjeb li, biex ma nitfixklux, infasslu **noqogħdu** fuq **nifirhu** u **qghadt** fuq **fraht**.

Il-mudelli jgħoddu mhux għall-verbi biss. Anke għan-nomi. Mela biex nagħzel it-tajba bejn **ghixien** u **ghajxien**, infittex mudelli ohra. Johorġu **harsien**, **serhan**, **helsien**, u bħalhom **qawmien**, **sajran**, **fejqa** u **dewmien**.

F'dawn kollha, it-tieni konsonanti tal-għerq (anke meta tkun dgħajfa, jġigifieri **j** jew **w**) tinstema' u tinkiteb wara l-ewwel vokali. Mela, bihom bhala mudell, nikteb b'moħhi mistrieh: **ghajxien** u **ghajbien**.

Ħajr lill-Prof. Mifsud, il-President tal-Kunsill Nazzjonali tal-Ilsien Malti, li jagħtina permess nipubblikaw dawn is-siltiet.

~ ~ ~

Inkomplu ntejbu xogħolna

Vanessa Borg

Il-Ħamis 31 ta' Marzu 2011, is-Sur George Farrugia, Viċi President tal-Akkademja tal-Malti u membru tal-Kunsill Nazzjonali tal-Ilsien Malti, kien mistieden mid-DĠT tal-

Kummissjoni Ewropea biex imexxi laqgħa ta' aġġornament lingwistiku mat-tradutturi fid-Dipartiment tal-Malti.

Dan l-eżerċizzju, li dam ġurnata shiħa, kompli ma' laqgħa simili li saret is-sena li għaddiet. Għal darb'ohra, l-għan ewlieni kien li nanalizzaw xogħolna biex insaħħu dak li diġa qed nagħmlu tajjeb filwaqt li niddiskutu modi kif nistgħu ntejbuh billi nitgħallmu mill-izbalji taġħna u billi nħarsu lejn ċerti punti lingwistiċi minn perspettiva differenti.

L-ewwel punt li kien diskuss kien il-grammatika preskrittiva. Hafna drabi t-traduttur ifittex għall-verżjoni t-“tajba” ta' kelma billi jdur lejn il-grammatika jew fuq il-lingwista biex isib spjegazzjoni għaliex tinkiteb mod u mhux ieħor. Madankollu, fil-grammatika mhux dejjem insibu s-soluzzjoni, speċjalment minħabba li l-Malti huwa lingwa li għadha fi żvilupp relattivament bikri meta mqabbla ma' ilsna ikbar. Allura, f'xi kazijiet, ikun aħjar li nitkellmu fuq tendenzi.

Il-grammatika deskrittiva (għall-kuntrarju ta' dik tradizzjonali u dik pedagogika) titkellem proprju dwar it-tendenzi fl-użu mi frux tal-lingwa. Hekk, il-lingwista jindikalna l-preferenzi fl-attribuzzjoni tal-ġens grammatikali, f'dawk li huma kostruzzjonijiet sintattiċi, eċċ.

Is-Sur Farrugia silet eżempji mid-dokumenti taġħna ppubblikati f'*Il-Ġurnal Uffiċjali tal-Unjoni Ewropea* biex jagħti eżempji konkreti ta' dawn it-tendenzi grammatikali. Fir-rigward tas-sintassi, pereżempju, is-Sur Farrugia saħaq fuq l-użu ta' Malti mexxej mingħajr ma nbiddlu s-sens.

B'mod ġenerali, veru li t-traduttur ikollu test li għandu jibqa' leali lejħ. Madankollu, dan ma jfissirx li biex ikun fidil lejn il-messaġġ oriġinali t-traduttur ma jistax jitbiegħed sintattikament mit-test oriġinali, għax is-sintassi fil-lingwi mhux dejjem taqbel.

Għalhekk, l-intuwizzjoni tal-kelliem nattiv hija importanti. Bħala eżempju konkret, nistgħu nsemmu l-użu tal-artiklu fil-Malti. Filwaqt li l-Ingliż jgħaddi mingħajr l-artiklu definit anke jekk it-tifsira tkun definita, il-Malti jehtieg l-artiklu. Ir-raġuni għal dan hi l-qafas semitiku li minnu tniessel ilsienna.

Punti grammatikali oħra li kienu diskussi kienu l-ġens grammatikali, l-ortografija (il-vokali tal-lehen meta tintuża u meta le, inkluż wara punteġġatura), il-ġeminazzjoni u l-iżbalji tal-aċċent u l-prefissi. Is-Sur Farrugia hejja wkoll eżerċizzji tal-ortografija li saret korrezzjoni kollettiva tagħhom.

Fl-aħhar nett, u b'rabta ma' dan kollu, is-Sur Farrugia insista fuq l-użu tal-espressjoni korretta tal-Malti fil-kitba tagħna. It-traduzzjonijiet litterali u l-kostruzzjonijiet kumplessi tas-sentenzi jtellfuna hafna milli nużaw Malti idjomatiku, tant li jwasslu għal testi tqal u kkumplikati.

Barra minn hekk, hemm it-tentazzjoni li nkunu pronti noholqu neoloġizmi meta nkunu nistgħu nfissru ruġna xorta waħda b'espressjonijiet li jkunu diġà jintużaw fil-Malti.

Ms Borg hija traduttriċi mal-Kummissjoni Ewropea.

KELMA B'KELMA

It-terminoloġija

In-nassa tal-proċeduri u tal-proċedimenti

Alan Xuereb u Stephanie Anne Fenech

Riċentement xi whud mill-kollegi tagħna staqsewna jekk hemmx regola definita dwar it-traduzzjoni mill-Ingliż għall-Malti ta' **procedure** u **proceeding**. Din il-kwistjoni lingwistika hija waħda li kuljum tinqala' fl-ambitu legali fid-dipartimenti tal-Malti fl-istituzzjonijiet.

L-ewwel twegiba li tiġina f'moħħna hija dik li b'mod semplicistiku imma pjuttost ġustifikat nġhidu li **procedure** għandha tiġi tradotta bħala **proċedura**, u **proceeding** bħala **proċediment**.

Meta jistaqsuna x'inhil d-differenza fl-essenza (jekk hemm) bejn dawn iż-żewġ kunċetti hafna drabi, b'mod spontanju, nġhidu li l-proċedura hija dak il-mekkanizmu stabbilit mil-liġi sabiex titwettaq azzjoni legali — il-konkretizzazzjoni miktuba ta' prassi stabbilita — filwaqt li proċediment huwa (iktar) l-implimentazzjoni, l-azzjoni partikolari naxxenti minn dik il-proċedura.



Proċessi? Proċeduri? Proċedimenti? Kif filgħuni dal-**** maġistrati!

Madanakollu, mhux kollox hu kif jidher. Mit-tabella ta' hawn taht wiehed jista' jara l-użu varjat tal-kunċetti ta' proċedura u ta' proċediment f'kuntesti differenti. Minn analiżi *prima facie* ta' din it-tabella jidher ċar li hafna drabi dawn it-termini huma interskambjabbli. Fil-verżjoni Franċiża jidher li lanqas biss teżisti d-distinzjoni anglosassona — riflessa anki fil-vernakular legali Malti — għax kważi jużaw dejjem l-istess terminu: **procédure**. L-Ingliżi, imbagħad, jidhru li m'għandhomx regola fissa ta' kif u meta jintuża wiehed jew l-ieħor minn dawn it-termini.

FRANĊIŻ	MALTI	INGLIŻ	REFERENZI
procédure	proċeduri	proceedings	FR+MT = Lista tat-terminoloġija tal-Qorti tal-Ġustizzja (LTQĠ) nru 556
procédure contradictoire	proċedura kontra-dittorja	adversarial proceedings	LTQĠ nru 557 EN: Judgment 02.09.2010 – case C-66/09 (patent law)
procédure de référé	proċeduri għal miżuri provviżorji	interlocutory proceedings	LTQĠ nru.564 EN: Judgment 10.04.2008 – case C-102/07 (trade marks)
procédures de passation des marchés	proċeduri għall-ghoti ta' kuntratti	procedures for the award of works contracts	LTQĠ nru 573 EN: <i>Reference for preliminary ruling 2.07.2009 – case C-274/09</i>
procédure d'opposition	proċedimenti ta' oppożizzjoni (trade marks)	opposition proceedings	LTQĠ nru 559 EN: Order 10.07.2009 – Case C-416/08 P
procédure de déchéance	proċedimenti ta' revoka (trade marks)	proceedings for the revocation	LTQĠ nru 560 EN: Commission Regulation (EC) No 2868/95
procédure de nullité	proċedimenti għal dikjarazzjoni ta' invalidità (trade marks)	proceedings for invalidity	LTQĠ nru 562 EN: Order of the Court of 24.09.09 – <i>Bateaux mouches vs OHIM, Case C-78/09 P</i>
procédure de recours	proċedimenti ta' appell (trade marks)	review procedure	LTQĠ nru 563 EN: Reference for a preliminary ruling – Case C-129/09

Dwar din it-tabella, forsi wiehed jista' jinnota wkoll li fil-każ ta' **trade marks** u ta' **bankruptcy proceedings** wiehed juża l-kelma **proċediment**, kif jidher ċar mill-eżempji mogħtijin, mehuda mill-EUR-Lex (<http://eur-lex.europa.eu/mt/index.htm>), u li jirriflettu wkoll il-lista tat-terminoloġija tal-Qorti tal-Ġustizzja tal-UE.

Proċediment ta' Falliment

Fis-sentenza tal-Qorti tal-Ġustizzja (it-Tielet Awla) tat-3 ta' Marzu 2011¹ naraw li fil-paragrafu 53 il-Qorti stabbiliet kif ġej:

¹ *David Claes (C-235/10), Sophie Jeanjean (C-236/10), Miguel Rémy (C-237/10), Volker Schneider (C-238/10) u Xuan-Mai Tran (C-239/10) vs Landsbanki Luxembourg SA.*

(EN) “53 In an insolvency, the legal personality of the establishment whose dissolution and winding up have been ordered by a judicial decision exists for limited purposes only, in particular for the requirements of that *procedure* and until the publication of the accounts for the closure of the *liquidation procedure*. Nevertheless, such an establishment has a duty, up until the moment when its legal personality definitively ceases to exist, to fulfil the obligations incumbent on employers under Articles 2 and 3 of Directive 98/59 ”

(FR) “53 En cas d’insolvabilité, la personnalité morale de l’établissement dont la dissolution et la liquidation sont ordonnées par une décision de justice n’existe que pour des fins circonscrites, notamment pour les besoins de cette *procédure* et jusqu’à la publication des comptes de la clôture *des opérations de liquidation*. Cependant, un tel établissement est tenu, jusqu’à la date de la cessation définitive de l’existence de sa personnalité morale, de s’acquitter des obligations prévues aux articles 2 et 3 de la directive 98/59 et incombant à l’employeur.”

(MT) “53 F’każ ta’ insolvenza, il-personalità ġuridika tal-istabbiliment li tiegħu ġew ordnati x-xoljiment u l-istralċ permezz ta’ deċiżjoni ġudizzjarja teżisti biss għal skopijiet limitati, b’mod partikolari għall-htigijiet ta’ din il-*procedura* u sal-pubblikazzjoni tal-kontijiet tal-għeluq *tal-procedura tal-istralċ*. Madankollu, tali stabbiliment huwa marbut, sad-data tat-tmiem definittiv tal-eżistenza tal-personalità ġuridika tiegħu, li jwettaq l-obbligi previsti fl-Artikoli 2 u 3 tad-Direttiva 98/59 imposti fuq min iħaddem”

Trade marks

Fil-ġurisprudenza tal-Qorti Ġenerali fil-kuntest tat-trade marks insibu dan li ġej:

(EN) Case T-385/09: Judgment of the General Court of 17 February 2011 — Ancco v OHIM — Freche et fils (ANN TAYLOR LOFT)

(Community trade mark — *Opposition proceedings* — Application for the Community word mark ANN TAYLOR LOFT — Earlier national word mark LOFT — Relative ground for refusal — Likelihood of confusion — Article 8(1)(b) of Regulation (EC) No 207/2009).

(FR) Affaire T-385/09: Arrêt du Tribunal du 17 février 2011 — Ancco/OHMI — Freche et fils (ANN TAYLOR LOFT) [«Marque communautaire — *Procédure d’opposition* — Demande de marque communautaire verbale ANN TAYLOR LOFT — Marque nationale verbale antérieure LOFT — Motif relatif de refus — Risque de confusion — Article 8, paragraphe 1, sous b), du règlement (CE) n ° 207/2009»].

(MT) Kawża T-385/09: Sentenza tal-Qorti Ġenerali tas-17 ta’ Frar 2011 — Ancco vs UASI — Freche et fils (ANN TAYLOR LOFT) (“Trade mark Komunitarja — *Procedimenti ta’ oppożizzjoni* — Applikazzjoni għat-trade mark Komunitarja verbali ANN TAYLOR LOFT — Trade mark verbali nazzjonali preċedenti LOFT — Raġuni relattiva għal rifjut — Probabbiltà ta’ konfużjoni — Artikolu 8(1)(b) tar-Regolament (KE) Nru 207/2009”).

Konklużjoni

Huwa ċar li din il-kwistjoni mhix solvuta kompletament. Għaldaqstant, għandha tittiehed deċiżjoni kemm jista’ jkun interistituzzjonali dwar l-użu ta’ dawn iż-żewġ termini. Id-diskussjoni ma tiqafx hawnhekk. Anzi, nipproponilkom terminu ieħor li fih x’tixtarr: **économie de procédure/économie procédurale**. Fil-lista tat-terminologija tal-Qorti tal-Ġustizzja dawn huma tradotti — it-tnejn li huma — bħala “ekonomija tal-ġudizzju”.

Dr Xuereb u Dr Fenech ġuristi lingwisti mal-Qorti tal-Ġustizzja tal-UE.

It-termini 'requirement' u 'provision'

Lorna Saliba

Xi drabi l-kelmiet **requirement** u **provision** ikunu problematiċi. Dan l-aħhar, waqt it-traduzzjoni ta' dokument, telghet din is-sentenza mill-memorja:

The exporter applying for the issue of a movement certificate EUR.1 shall be prepared to submit (...) all appropriate documents proving the originating status of the products concerned as well as the fulfilment of the other **requirements** of this Annex.

L-esportatur li japplika għall-hruġ ta' ċertifikat ta' moviment EUR.1 għandu jkun ippreparat sabiex iressaq (...) id-dokumenti kollha xierqa li jagħtu prova tal-istatus tal-origini tal-prodotti kkonċernati kif ukoll li l-**htigijiet** l-oħra ta' dan l-Anness ġew issodisfati.

Tiftixa bażika hija biżżejjed biex wiehed jagħraf li t-traduzzjoni hi hażina. Fid-dizzjunarju ta' Aquilina (Volum 3), il-kelma **requirements** hija tradotta **kondizzjonijiet** u mhux **htigijiet**. Aquilina jagħti wkoll il-kelma **bżonn**, izda f'kontest differenti (jiġifieri fejn l-użu tal-kelma **kondizzjonijiet** ma jkunx tajjeb).

L-eżempju li jagħti Aquilina huwa dan:

Our immediate **requirement** is financial help.
Il-**bżonn** tagħna immedjat huwa għajjnuna finanzjarja/tal-flus.

Jekk inzommu mal-eżempju ta' fuq biex nohroġu d-differenza bejn il-**htieġa** jew il-**bżonn** u l-**kondizzjoni** jew ir-**rekwiżit**, nistgħu nġid li **hemm bżonn** li l-esportatur jagħmel ċerti affarijiet biex jinhariglu ċertifikat u li dan il-bżonn ġie espress bil-miktub f'forma ta' **kondizzjonijiet** jew **rekwiżiti**, li l-esportatur għandu jissodisfa, fl-Anness.

Dan jgħodd ukoll għall-kelma **provision**, li filwaqt li xi drabi tkun qed tintuża fis-sens legali ta' **dispożizzjoni**, drabi oħra tintuża sempliċement fis-sens ta' **forniment ta' xi haġa**. Dawn iż-żewġ eżempji ta' taht juru ż-żewġ użi differenti tal-kelma **provision**:



a) However, without prejudice to paragraph 2, this **provision** shall not apply to the temporary importation procedure with partial relief from duties.

Għalhekk, bla hsara għall-paragrafu 2, din id-**dispożizzjoni** ma għandhiex tapplika għall-proċedura ta' importazzjoni temporanja b'eżenzjoni parzjali mid-dazji.

b) Whereas **provision** should be made for the possibility for the governments to take the appropriate measures in case of such disasters, the **provision** of constant aid should reduce their frequency.

Filwaqt li għandu jkun hemm **dispożizzjoni** li tagħti l-possibbiltà lill-gvernijiet li jieħdu l-passi meħtieġa fil-każ ta' diżastri bħal dawn, l-**ghoti** ta' għajjnuna kostanti għandha tnaqqas il-frekwenza tagħhom.

Għalkemm mill-eżempji ta' hawn fuq id-distinġjoni fl-użu ta' dawn il-kelmiet hija pjuttost ċara, jista' jkun li f'każijiet oħra din id-differenza tkun waħda iktar sottili b'mod li tista' twassal għal żbalji fit-traduzzjoni.

Ms Saliba hija traduttriċi mal-Kummissjoni Ewropea.

Stedina għal kontributi

Din it-taqsimha sservi biex nittrattaw aspetti terminologiċi li spiss jipprezentawna diffikultà waqt it-traduzzjoni. Nistednukom biex meta tiltaqgħu ma' problemi bħal dawn, tikkontribwixxu permezz ta' artikli qosra li jistgħu jservu ta' għajjnuna jew biex jagħtu spunt għal diskussjoni.

MILL-GĦATBA 'L BARRA

Aspetti Ohra


“Ghandu jkollna rispett lejn il-Malti fl-identità tiegħu u nużaw Malti naturali, ċar u li jinftiehem. Ma rridux li f'xogħolna lsienna naghmlu minnu verżjoni tradotta ta' lingwa ohra.”

Il-Prof. Albert Borg, waqt seminar għat-tradutturi fil-Lussemburgu, 14/12/2010

Naghmluha ċara

Alan Delia

Jien u nistenna fil-kju fl-Uffiċċju tal-Passaporti f'Malta biex inhallas għal passaport ġdid, għajnejja waqghu fuq din in-nota li kienet imwahnha f'post prominenti:



Għal ftit sekondi bqajt ftit perpless, u matulhom kont għadni ma fhimtx li dik in-nota kienet tindirizza lili u lil min kien fil-kju miegħi, u li kienet qed tagħtini biċċtejn informazzjoni li kont se niġi b'zonnhom fi ftit hin. Minflok din is-sentenza minfuha, l-awtur seta' uża Malti aktar sempliċi u kien jilhaq l-iskop tiegħu minnufih: “Nippreferu li thallas b'ċekk jew debit/credit card. Jekk se thallas bil-kontanti, jekk joghġbok ara li jkollok eżatt.”

Il-fenomeni tal-kitba pedantika mhuwiex wiehed li ssibu biss fl-uffiċċini tal-Gvern

f'Malta. Kull fejn thares, tista' ssib tużżani ta' eżempji ta' kitba b'libsa formali u pompuza li tostori il-messaġġ minflok tagħmlu aktar evidenti. Mhux faċli li tikteb sempliċi, trid taħseb sew dwar x'se tghid u lil min tkun se tindirizza. Il-benefiċċju hu li l-qarrejja tiegħek, li jippreferu kitba ċara u diretta, se jifhmuk aktar malajr.

F'xogħolna ta' tradutturi, fejn il-komunikazzjoni hija l-qofol ta' dak li naghmlu, il-kitba ċara hi ta' importanza fundamentali mhux biss biex inwasslu l-messaġġ ta' haddiehor imma wkoll biex inwasslu messaġġ dwarna nfusna: li ahna nies serji li nafu x'qed naghmlu.

Wiehed mill-għanijiet tal-kampanja tal-Kummissjoni Ewropea dwar il-kitba ċara hu li din ittejjeb l-immagni tal-UE permezz ta' kitba li tinftiehem minnufih.

Din il-kampanja intrabtet bl-impenn li l-kitba ċara ssir parti integrali mill-kultura tal-Kummissjoni (<http://www.cc.cec/DGT/theme/news.cfm?action=detail&id=2592&start=13>). Il-pubblikazzjoni *Kif Tikteb Ċar* (http://ec.europa.eu/translation/writing/clear_writing/how_to_write_clearly_mt.pdf), li hi parti minn din il-kampanja, tinkludi pariri siewja hafna għalina u għal kull min juża l-lingwa miktuba.

Hu minnu li n-natura ta' ċerti dokumenti ttipprezenta limitazzjonijiet fuq kemm wiehed jista' jimmanipula t-test biex jagħmlu aktar sempliċi. Mhux lakemm taqsam sentenza minn xi liġi jew direttiva, biex tagħmilha aktar mexxejja.

Fil-ligijiet, b'mod partikolari, hu mandatorju li f'kull lingwa, in-numru ta' sentenzi jkun l-istess, biex tiġi evitata konfużjoni jekk xi darba ssir referenza għal sentenza jew frażi partikolari. Biss dawk li jidhru bhala limitazzjonijiet, għandna narawhom bhala parametri li fi hdnhom nistgħu noperaw. Hu minnu wkoll li ċerti frażijiet f'ligi ma tistax sempliċiment tibdilhom bi frażijiet oħra li jfissru l-istess. Imma l-frażijiet li huma verament tekniċi mhumiex fil-maġġoranza. Il-biċċa l-kbira huma frażijiet b'tifsira ordinarja li għandhom biss riha legali u jistgħu jinbidlu faċilment.

Fl-Ingilterra teżisti *Kummissjoni dwar il-Lingwa Sempliċi*. Xogħolha hu li tipprovdi servizzi editorjali u ta' taħriġ fil-qasam tal-lingwa ċara. Id-direttur tagħha, Martin Cutts, hu l-awtur tal-ktieb 'Oxford Guide to Plain English', li fuqu hu bbażat dan l-artiklu. Dan ix-xogħol jinkludi diversi suġġerimenti prattiċi dwar kif wiehed jista' jikteb ċar f'kuntesti differenti u anke dwar kif wiehed għandu jirrevedi xogħol haddiehor.

Il-ktieb jittratta temi bħall-biża' mit-terminoloġija legali, l-importanza ta' punteġġjatura tajba, kif wiehed jeditja u jirrevedi kitba ta' haddiehor, l-użu ta' lingwaġġ ċar għall-internet u l-punti bażiċi ta' dak li jikkostitwixxi preżentazzjoni ċara ta' dokument, fost l-oħrajn. Is-suġġerimenti għal kitba ċara jinkludu l-ekonomija fil-kliem, il-preferenza lill-forma attiva fuq dik passiva, l-użu ta' verbi hfief mimlija hajja, u l-użu ta' struttura li taqdi l-htigijiet tal-qarrej.

L-'Oxford Guide to Plain English' hu disponibbli mil-Librerija tal-Kummissjoni: (<http://www.cc.cec/DGT/library/>)

Is-Sur Delia huwa traduttur mal-Kummissjoni Ewropea u Korrispondent tal-Librerija tad-Dipartiment tal-Malti.

~ • ~

It-tielet konferenza dwar il-Lingwistika Maltija

Michael Apweiler

L-Għaqda Internazzjonali tal-Lingwistika Maltija (GHILM) twaqqfet f'Ottubru 2007, fuq l-inizjattiva tal-Professur Thomas Stolz mill-Università ta' Bremen, il-Ġermanja.

L-ewwel u t-tieni konferenza saru fi Bremen stess, u għadha kif saret it-tielet, f'post storiku u tassew adattat: l-Aula Magna tal-Università Qadima ta' Malta, il-Belt Valletta. Parti mill-programm saret f'Dar l-Ewropa, fil-binja tar-Rappreżentanza tal-Kummissjoni Ewropea u tal-Parlament Ewropew, li wkoll tinsab il-Belt.



Bħad-darbtejn ta' qabel, il-programm kien varjat u mill-iktar interessanti. Kien hemm, pereżempju, taħditiet b'suġġetti bħal "*It-tlieta li aħna*" (Stolz), "*The direction of derivation between nouns and adjectives*" (Plank), "*Fixing the broken plural in Maltese*" (Mayer, Spagnol u Schoenhuber), "*From 'lingwa tal-kċina' to laboratory for language*" (Vella u Seychell), "*The Sfaxi (Tunisian) lexical element in Maltese*" (Zammit), u bosta oħrajn, li wiehed jista' jara fil-programm uffiċjali (http://www.um.edu.mt/linguistics/lingwistika2011/conference_programme).

Fost il-parteciċipanti kien hemm professuri u studenti mill-Università ta' Malta, akkademiċi mir-Renju Unit, Franza, l-Istati Uniti, il-Kanada u l-Ġermanja, tradutturi mill-Kummissjoni Ewropea (Flavia Chetcuti, Mark Vella, Reuben Seychell) u mill-Parlament Ewropew, u hafna oħrajn.

Wara xi erba' snin, din il-konferenza llum hija element stabbilit tar-riċerka lingwistika tal-Malti. L-GHILM tippubblika mhux biss il-minuti tal-konferenzi u l-laqgħat tal-Għaqda, iżda wkoll *ILSIENNA – Our language*, ġurnal lingwistiku, u *IL-LINGWA TAGHNA*, serje li takkumpanja l-ġurnal *ILSIENNA*, kif ukoll papers fuq diversi aspetti tal-qasam.

Għaliġa, din il-konferenza kienet opportunità biex niltaqa' ma' bosta Maltin (u oħrajn mhux Maltin) li ħafna minnhom sirt nashom tul iż-żmien li ilni nitgħallem il-lingwa, fosthom numru ta' nies li issa nista' nsejnhom ħbieb. U aspett mhux negligibbli: nista' nitkellem bil-Malti (għalkemm hu veru li fl-istituzzjonijiet tal-UE wkoll hawn ħafna opportunitajiet li nagħmel dan). U anki jekk m'iniex akkademiku tal-Lingwistika, u parti kbira mit-taħditiet kienu speċjalizzati wisq għaliġa, dejjem nista' nitgħallem xi ħaġa, u niskopri aspetti godda tal-Malti.

Aktar minn hekk, din id-darba ġejt intervistat mit-televizjoni Maltija – bil-Malti!

Is-Sur Apweiler huwa traduttur Germaniz mal-Kummissjoni Ewropea, il-Lussemburgu.

~ • ~


Reċensjoni: It-Teżawru

Mark Vella

'It-Teżawru' ta' Albert Agius reġa' ħareġ f'edizzjoni aġġornata u mkabbra wara li deher għall-ewwel darba fl-2000. Fl-istess sena wkoll, kien ħareġ 'Id-Dizzjunarju Malti u Teżawru tal-Malti Mħaddem' ta' Mario Serracino Ingloft. Lil hinn mill-koinċidenza tas-snin, il-ħruġ ta' xogħlijiet bħal dawn jixhed l-għatx li għad hemm f'diversi oqsma tal-lingwa biex il-Malti jikseb id-dinjità mhux biss bil-proklamazzjonijiet ideoloġiċi, iżda b'sisien akkademici li fuqhom jista' jkompli jinbena u jiġi studjat. Il-Malti, anki f'oqsma bħal dawn, għadu jbat minn żvantaġġ storiku, fis-sens li

għadu nieqes minn bosta għodda u pubblikazzjonijiet li ilhom ħaġa komuni għall-bqija tal-ilsna.

Pubblikazzjonijiet bħal dawn isiru aktar essenzjali fid-dawl tal-hidma tat-traduzzjoni u l-interpretazzjoni fl-Istituzzjonijiet Ewropej. Għadna 'l bogħod ħafna minn apprezzament xieraq tal-mod kif intlaqtet id-dinja tal-ilsien Malti bl-inklużjoni tiegħu bħala lingwa uffiċjali tal-Unjoni Ewropea. Il-volum enormi ta' kontenut iġġenerat mill-Istituzzjonijiet ifisser li l-Malti jkollu jaffronta sfi di lingwistiċi li qatt ma kellu jaffrontahom tul eluf ta' snin, u għalhekk il-hidma speċifika tagħna thaddem l-ilsien għal skopijiet partikolari ħafna li jmorru lil hinn mill-lingwa għall-użu generali li lkoll tgħallimna.



Teżawru, għalhekk, huwa għodda essenzjali biex wiehed jagħmel dak il-pass meħtieġ mill-lingwa bażika tal-komunikazzjoni komuni għal-lingwa speċifika u speċjalizzata li jitolbu t-testi tal-Unjoni Ewropea. Il-ktieb ta' Agius jista' jitqies bħala għodda mill-aktar siewja f'dan il-każ, għaliex l-entrati tiegħu huma eżawrjenti u jipponu kemm jista' jkun possibiltajiet ta' sinonimi u antonimi. Dan isir ukoll bis-saħħa ta' politika lingwistika-editorjali inklużiva u li thares lejn l-ilsien fid-dimensjonijiet kollha tiegħu, mill-istoriku u l-arkajku sal-kontemporanju, b'tali mod li t-teżawru jista' jservi lil utenti diversi, mill-kittieb kreattiv sat-traduttur, l-interpretu u kull min juża l-lingwa b'mod immirat.

Għall-ottika tagħna ta' haddiema tal-Malti barra minn pajjiżna, interessanti l-fatt li dan huwa ktieb miktub minn emigrant. Lil hinn mill-imħabba għal ilsien pajjiżu, hawnhekk

ghandna eżempju ta' xi hadd li, x'aktarx bhalna, ra l-ilsien minn barra, forsi b'inqas kuntatt mill-keljem Malti f'Malta, iżda forsi wkoll b'nuċċali ġdid li jġieghlek thares lejn il-lingwa skont il-htigijiet usa' taghha.

Bhalma ahna sikwit nissieltu biex bhallikieku ngeddu l-Malti u nsahhuh sabiex ikun kapaci jilqa' għall-isfidi ta' dinja li għadha ġdida għalih, l-istess dan it-teżawru jirfed l-istudji tal-Malti u jipprovdi għodda speċjalizzata oħra biex niktbu lsienna b'mod li jixraq lid-dinja tal-lum.

Is-Sur Vella huwa l-Kap tal-Unità 2 tad-Dipartiment tal-Malti tal-Kummissjoni Ewropea.



Saydon it-traduttur (1895-1971)

Ivan Said

Il-Mons. Prof. Pietru Pawl Saydon, li ddedika tletin sena minn hajtu jaqleb il-Bibbja kollha għall-Malti mil-lingwi originali, f'Marzu li għadha għalaq 40 sena mejjet.



Saydon tweled fl-1895 fiż-Żurriq u kien ordnat qassis fl-1919 wara li studja fis-seminarju u fl-Università Rjali ta' Malta. Kompla bl-istudji fl-Istituto Biblico ta' Ruma. Bejn l-1931 u l-1964 kien professur tal-Kotba Mqaddsa u tal-Lhudi fl-Università Rjali ta' Malta. Kien il-president tal-Għaqda tal-Malti (Università) bejn l-1931 u l-1941.

Saydon kien rispettat hafna f'Malta u fl-Ewropa, speċjalment qalb il-Biblisti u l-esperti tal-lingwi Orjentali. Kien jitkellem b'hafna lingwi fosthom l-Għarbi, l-Aramajk u s-Sirjan, flimkien mal-lingwi ewlenin Ewropej. Kien jaf b'mod impekkabbli l-Latin. Fl-1966, l-Università Rjali ta' Malta tatu d-Dottorat fil-Letteratura (*Honoris Causa*). Il-Biblista l-Mons. Karm Sant, student u ħabib ta' Saydon,

jirrakkonta li: “Ix-xogħol tiegħu [ta' Saydon] tal-Bibbja nistgħu nġid li beda fl-1920. Meta ġie minn Ruma, Alfons Marija Galea u Pietru Pawl Grima milli jidher ftiehem ma' Saydon sabiex bejniethom it-tlieta jittraduċu l-Bibbja kollha mill-bidu sal-aħħar. Milli jidher qassmu x-xogħol b'mod li Saydon ha l-bidu tal-Bibbja u l-oħrajn il-bqija. Saydon beda jittraduċi l-Ġenesi mill-Ebrajk (mil-Lhudi) filwaqt li l-oħrajn ma kinux jafu bil-Lhudi. [...] Però sal-1932 kienu dawn it-tlieta li flimkien ittraduċew il-Bibbja kollha kemm hi [...] Saydon baqa' sejjer bix-xogħol tiegħu mill-Grieg u mill-Ebrajk sakemm fl-1958 ittraduċa l-Bibbja kollha.”¹

Sergio Grech iqis lil Saydon bhala “eċċezzjoni fil-kleru Malti ta' dik il-ħabta” u jiddeskrivi l-ħajja ta' Saydon bhala “konfront kontinwu: konfront mhux biss ma' ċertu element politiku imma fuq kollox ma' dak ekkleżjastiku.”²

Is-Sur Carmel Bezzina, l-awtur tal-ktieb ‘Saydon – Biblista u studjuż tal-Malti’ tana din l-intervista:

Mistoqsija (M): Int taf sew lil Saydon mir-riċerka. Izda qatt iltqajt miegħu? Tafu bhala personalità pubblika? Kif tiftakru?

Tweġiba (T): Meta miet Saydon kont għadni żagħżuġ ta' għoxrin sena, student l-Università. Jisghobbija nġid li lil Saydon ma kontx nafu u qatt ma rajtu. Kont midhla hafna ta' kitbietu, prinċipalment it-traduzzjoni Biblika tiegħu, billi fis-Sočjetà tad-Duttrina Nisranija (MUSEUM) minn dejjem din il-verżjoni użajna fit-tagħlim tad-duttrina, iżda b'xorti ħażina jkolli nistqarr li personalment qatt ma ltqajt ma' Saydon wiċċ imbwiċċ.

¹ “Diskors tal-gheluq f'għieħ il-Prof. P. P. Saydon mir-Rev. Prof. Dun Karm Sant”, Lehen il-Malti, Sena LX, Għadd 27, (Malta: L-Għaqda tal-Malti (Università), 1991,) 20-22.

² Sergio Grech, “L-Element tal-Konfront f'Monsinjur Pietru Pawl Saydon”, Il-Malti, Harga LXXIX (Malta, L-Akkademja tal-Malti – Klabb Kotba Maltin, 2007), 63-79.

M: Huwa ġust li niftakruh l-aktar, jekk mhux biss, bhala t-traduttur tal-Bibbja?

T: Li lil Saydon niftakruh kważi esklużivament bhala dak li qaleb għall-Malti l-Kotba Mqaddsa mill-ilsna oriġinali huwa ġust sa ċertu punt biss. Huwa minnu li t-traduzzjoni biblika hija l-*magnum opus* tiegħu. Izda, min-naħa l-oħra, Saydon hallielna għadd kbir ta' xogħlijiet ta' natura lingwistika u letterarja li jkun dnub jekk inwarrbuhom fil-valutazzjoni ta' dan il-personaġġ. Ix-xogħlijiet lingwistiċi tiegħu, nghidu ahna, jixhdu l-livell akkademiku għoli ta' Saydon hekk li nistgħu nqisuh, bla ma niżbaljaw, fost l-istudjużi ewlenin tal-lingwistika li pproduċa pajjiżna.

M: X'sehem kellu Saydon biex il-Malti jsir l-ilsien nazzjonali? X'saram gābitlu l-ġlieda tiegħu favur il-Malti?

T: Aspett iehor importanti ta' Saydon fil-qasam tal-Malti huwa l-kontribut tiegħu fil-ġlieda sakemm il-Malti kiseb drittijietu bhala l-ilsien nazzjonali tal-pajjiż. Fl-1931, fl-eqqel ta' dik li baqgħet magħrufa bhala l-Kwistjoni tal-Lingwa, Saydon kien minn ta' quddiem nett fit-twaqqif tal-Għaqda tal-Malti (Università), u ma ddejjax jidentifika ruħu mal-kawża tal-Malti minkejja li dan m'għenux biex jimxi 'l quddiem fil-karriera akkademika tiegħu. Għamel snin twal editur tar-rivista *Lehen il-Malti*, l-organu uffiċjali tal-Għaqda. L-editorjali li kiteb tul dawn is-snin jikxfu l-attitudni militanti tiegħu fid-difiża u l-promozzjoni tal-ilsien Malti.

M: Xi grammatika ppropona Saydon għall-Malti?


T: Bhala prinċipju, Saydon kien jimxi fuq il-grammatika tal-Malti kif imfassla mill-Għaqda tal-Kittieba tal-Malti (aktar tard magħrufa bhala l-Akkademja tal-Malti) fit-Tagħrif fuq il-Kitba Maltija, maħruġ fl-1924. Kien hemm xi aspetti ta' din il-grammatika li Saydon ma qabilx magħhom, u għal dan kellu r-raġunijiet tiegħu – raġunijiet b'saħħithom, imsejsin fuq

argumenti xjentifiċi. Izda bhala regola kien jimxi mal-grammatika uffiċjali tal-Għaqda tal-Kittieba tal-Malti.

M: X'karatteristiċi partikolari (lessikali, sintattiċi, letterarji) għandha t-traduzzjoni tal-Bibbja ta' Saydon?

T: L-ewwel nett irid jingħad li din it-traduzzjoni trid tittiehed fil-kuntest ta' żmienha: żmien meta l-Malti kien fil-proċess li jisseddaq bhala lsien awtonomu, l-ilsien ta' poplu b'identità proprja. Għaldaqstant il-kittieba tal-Malti kienu jagħmlu dak kollu li jistgħu biex il-Malti jharsuh mit-'tniġġis' ta' ilsna barranin u jippreservawlu s-safa tiegħu. Saydon kien jemmen li l-Malti jkun fl-aqwa tiegħu meta jżomm il-karatteristiċi tiegħu ta' lsien Semitiku. Il-lessiku tat-traduzzjoni ta' Saydon huwa, fil-qofol tiegħu, lessiku semitiku. Fil-binja tas-sentenza wkoll kien ifittex li jżomm is-sintassi Semitika, bil-verb jiġi qabel is-suġġett bħalma nsibu fl-Għarbi u f'lsna oħra Semitiċi. Karatteristiċi oħra li jikkontribwixxu għall-ġmiel letterarju tal-kitba tal-Prof. Saydon huma l-frażjoloġija u l-idjoma li, waqt li tkun qed taqra, ma tistax ma tħossx dik il-hlewwa u l-mużikalità li jagħmlu din it-traduzzjoni xogħol verament letterarju.

Is-Sur Said huwa traduttur mal-Kummissjoni Ewropea.



Din il-pubblikazzjoni hija disponibbli wkoll f'dan l-indirizz

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin, iktbilna hawn: l-acc̈ent@ec.europa.eu

Koedituri: Alessandro Mangion u Louise Vella

Distribuzzjoni: Rowena Schranz u Maryann Agius

Impaġnar: Chris Galea u Alan Delia

Ċahda

Il-Kummissjoni Ewropea, u kwalunkwe persuna li taġixxi fisimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhumiex publikazzjoni uffiċjali, u la l-Kummissjoni, u lanqas is-servizzi tagħha, ma huma marbutin b'xi mod jew iehor mill-kontenut tiegħu.